



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

**ລັດຖະບານ**

ເລກທີ 11 /ລບ  
 ນະຄອນຫຼວງວຽງຈັນ, ວັນທີ 22.09.2017

**ມະຕິຕົກລົງ**  
**ກອງປະຊຸມລັດຖະບານ ເປີດກວ້າງ ຄັ້ງທີ I ປີ 2017**

ກອງປະຊຸມລັດຖະບານເປີດກວ້າງ ຄັ້ງທີ I ປີ 2017 ໄດ້ດໍາເນີນແຕ່ວັນທີ 07 ຫາ 08 ກັນຍາ 2017 ທີ່ຫໍປະຊຸມແຫ່ງຊາດ ພາຍໃຕ້ການເປັນປະທານຂອງ ທ່ານ ທອງລຸນ ສີສຸລິດ, ນາຍົກລັດຖະມົນຕີ ໂດຍມີສະມາຊິກລັດຖະບານ, ເຈົ້າຄອງນະຄອນຫຼວງວຽງຈັນ, ບັນດາເຈົ້າແຂວງ, ຕາງໜ້າສະມາຊິກລັດຖະບານ ແລະ ແຂກຖືກເຊີນເຂົ້າຮ່ວມ ທັງໝົດຈໍານວນ 62 ທ່ານ. ກອງປະຊຸມໄດ້ຮັບຟັງລາຍງານ, ປຶກສາຫາລື, ພິຈາລະນາ ແລະ ຮັບຮອງເອົາບັນຫາສໍາຄັນ ດັ່ງນີ້:

**I. ກອງປະຊຸມໄດ້ຮັບຟັງລາຍງານ ກ່ຽວກັບການສະຫຼຸບຕີລາຄາການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ, ແຜນງົບປະມານ ແລະ ແຜນເງິນຕາ 6 ເດືອນຕົ້ນປີ, ຄາດຄະເນໝົດປີ 2017 ແລະ ທິດທາງແຜນການສໍາລັບປີ 2018,** ຊຶ່ງສະເໜີໂດຍທ່ານ ສົມດີ ດວງດີ ຮອງນາຍົກລັດຖະມົນຕີ, ລັດຖະມົນຕີກະຊວງການເງິນ; ທ່ານ ສຸພັນ ແກ້ວມີໄຊ ລັດຖະມົນຕີກະຊວງແຜນການ ແລະ ການລົງທຶນ ແລະ ທ່ານ ສົມພາວ ໄຟສິດ ຜູ້ວ່າການທະນາຄານ ແຫ່ງ ສປປ ລາວ.

**1) ກ່ຽວກັບການການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ, ແຜນງົບປະມານ ແລະ ແຜນເງິນຕາ 6 ເດືອນຕົ້ນປີ, ຄາດຄະເນໝົດປີ 2017:**

ກອງປະຊຸມຕີລາຄາວ່າ: ໃນໄລຍະ 6 ເດືອນຕົ້ນປີ ສະພາບເສດຖະກິດໂລກ ແລະ ພາກພື້ນຍັງສືບຕໍ່ຂະຫຍາຍຕົວຊັກຊ້າ ແລະ ບໍ່ແນ່ນອນ ຈຶ່ງບໍ່ເອື້ອຍອໍານວຍໃຫ້ແກ່ການພັດທະນາເສດຖະກິດ-ສັງຄົມ ຢູ່ປະເທດເຮົາເທົ່າທີ່ຄວນ ໂດຍສະເພາະບັນດາປະເທດທີ່ເປັນຄູ່ການຄ້າ (ສສ ຫວຽດນາມ, ສປ ຈີນ, ຣາຊະອານາຈັກໄທ ແລະ ສະຫະພາບເອີຣົບ), ອີກສາເຫດໜຶ່ງ ກໍຍ້ອນບັນຫາການເມືອງຂອງໂລກຍັງປະເຊີນໜ້າກັບຂໍ້ຂັດແຍ່ງດ້ານຕ່າງໆ, ບັນຫາໄພພິບັດທາງທໍາມະຊາດ ແລະ ອື່ນໆ. ໃນຂະນະດຽວກັນ ລັດຖະບານກໍຍັງຢູ່ໃນຊ່ວງສືບຕໍ່ແກ້ໄຂຄວາມຫຍຸ້ງຍາກ ຈາກບັນດາສິກປີກ່ອນໜ້າ ແລະ ເປັນປີເລີ່ມຕົ້ນຈັດຕັ້ງປະຕິບັດງົບປະມານຕາມປີປະຕິທິນ, ຊຶ່ງການປະຕິບັດນີ້ກໍຕ່າງໆ ຕາມກົນໄກໃໝ່ ກໍຍັງບໍ່ທັນຄ່ອງຕົວເທື່ອ.

ເຖິງຢ່າງໃດກໍຕາມ, ລັດຖະບານມີຄວາມພະຍາຍາມສູງ ໃນການປະຕິບັດບັນດາຄາດໝາຍ ແລະ ເຂັ້ມງວດປະຕິບັດກົນໄກ-ມາດຕະການຕ່າງໆ ເພື່ອສ້າງເງື່ອນໄຂ ແລະ ສິ່ງອໍານວຍ ເຮັດໃຫ້ ພາກທຸລະກິດສືບຕໍ່ຂະຫຍາຍຕົວ, ຊຶ່ງໂດຍລວມແລ້ວລັດຖະບານຍັງສືບຕໍ່ຮັກສາສະຖຽນລະພາບ ທາງດ້ານການເມືອງ, ມີຄວາມສະຫງົບ ແລະ ຄວາມປອດໄພທາງສັງຄົມ; ການຈັດຕັ້ງປະຕິບັດບັນດາຄາດໝາຍໃຫຍ່ດ້ານເສດຖະກິດໃນ 6 ເດືອນຕົ້ນປີ ຍັງສືບຕໍ່ຂະຫຍາຍຕົວທຽບໃສ່ປີຜ່ານມາ (ຄາດຄະເນໝົດປີ GDP ຈະເຕີບໂຕໃນລະດັບ 6,83% ທຽບໃສ່ແຜນການທີ່ສະພາຮັບຮອງຍັງຫຼຸດ 0,17% ຕາມແຜນແມ່ນ 7%, ສະເລັຍຕໍ່ຫົວຄົນເທົ່າກັບ 2.472 ໂດລາ ສຫລ), ໃນນັ້ນ:

- ຂະແໜງກະສິກໍາ ປະຕິບັດໄດ້ 2,78% ກວມເອົາ 16,34% ຂອງ GDP ທຽບໃສ່ແຜນການປີ 3,1% ຫຼຸດແຜນ 0,32%; ຂະແໜງອຸດສາຫະກໍາ ເພີ່ມຂຶ້ນ 9,53% ກວມ 30% ຂອງ GDP ທຽບໃສ່ແຜນການ 8,9% ລົ່ມແຜນ 0,63%; ຂະແໜງບໍລິການ ປະຕິບັດໄດ້ 6,15% ກວມ 42,08% ຂອງ



GDP ທຽບໃສ່ແຜນການວາງໄວ້ 7,8% ຫຼຸດແຜນ 1,65%; ພາ ສິຈາກການນຳເຂົ້າ ເພີ່ມຂຶ້ນ 6,90% ກວມເອົາ 11,53% ຂອງ GDP, ລົ່ມແຜນ 1,9%.

- ອັດຕາເງິນເຟີ້ ເພີ່ມຂຶ້ນ 1,45%; ຄ່າສຳຮອງເງິນຕາຕ່າງປະເທດ ກຸ້ມການນຳເຂົ້າໄດ້ 4,14 ເດືອນ (ແຜນການ 5 ເດືອນ); ປະລິມານເງິນ M2 ເພີ່ມຂຶ້ນ 16,39% (ແຜນການບໍ່ເກີນ 20%); ເງິນຝາກຂອງ ທະນາຄານທຸລະກິດ ເພີ່ມຂຶ້ນ 70.024,90 ຕື້ກີບ ເທົ່າກັບ 54% ຂອງ GDP; ການປ່ອຍສິນເຊື່ອທົ່ວ ລະບົບທະນາຄານ ມີ 69.699,92 ຕື້ກີບ (53,7% ຂອງ GDP); ອັດຕາສ່ວນໜີ້ເສຍຂອງທະນາຄານ ທຸລະກິດ ເທົ່າກັບ 3,2% ເກີນແຜນ 0,2% (ແຜນ 3%).

- ມູນຄ່າການນຳເຂົ້າ ແລະ ສົ່ງອອກ ປະຕິບັດໄດ້ 4.715 ລ້ານໂດລາ ສຫລ (51,7% ຂອງ ແຜນການ), ຄາດຄະເນໝົດປີຈະບັນລຸ 8.941 ລ້ານໂດລາ ສຫລ, ໃນນີ້ ສົ່ງອອກ 2.378 ລ້ານໂດລາ ສຫລ ແລະ ນຳເຂົ້າ 2.336 ລ້ານໂດລາ ສຫລ.

- ສາມາດເກັບລາຍຮັບເຂົ້າງົບປະມານໄດ້ປະມານ 10.365 ຕື້ກີບ ເທົ່າກັບ 43,29% ຂອງແຜນ ການປີ, ລາຍຈ່າຍປະຕິບັດໄດ້ 12.616 ຕື້ກີບ ເທົ່າກັບ 39% ຂອງແຜນການປີ, ການ ຂາດດຸນ ງົບປະມານ 2.250 ຕື້ກີບ, ຄາດຄະເນໝົດປີຂາດດຸນ 8.019 ຕື້ກີບ ເທົ່າກັບ 5,7% ຂອງ GDP (ແຜນ ການ 6,52% ຂອງ GDP).

- ການລົງທຶນເພື່ອການພັດທະນາ ປະຕິບັດໄດ້ 25.330,79 ຕື້ກີບ ເທົ່າກັບ 69,65% ຂອງ ແຜນການ, ໃນນັ້ນ ການລົງທຶນຂອງລັດ 1.780,97 ຕື້ກີບ (ການແກ້ໄຂໜີ້ສິນບັນດາໂຄງການລົງທຶນຂອງ ລັດ ຈຳນວນ 2.675 ໂຄງການ ມູນຄ່າ 22.464,14 ຕື້ກີບ ຍັງຄ້າງຊຳລະທັງໝົດ ຈຳນວນ 12.418,16 ຕື້ກີບ); ການຊ່ວຍເຫຼືອເພື່ອການພັດທະນາ ປະຕິບັດໄດ້ 419,3 ລ້ານໂດລາ ສຫລ ເທົ່າກັບ 40,76%; ການລົງທຶນຂອງເອກະຊົນທັງພາຍໃນ ແລະ ຕ່າງປະເທດ ມີທັງໝົດ 3.151 ໂຄງການມູນຄ່າທຶນຈົດ ທະບຽນ 6.148 ລ້ານໂດ ສຫລ, ທຶນນຳເຂົ້າຕົວຈິງປະມານ 1.970,06 ລ້ານໂດລາ ສຫລ.

- ການພັດທະນາຊົນນະບົດ ແລະ ລົບລ້າງຄວາມທຸກຍາກປະຕິບັດໄດ້ 389,12 ຕື້ກີບ (28,4% ຂອງແຜນການ).

## **2) ສຳລັບແຜນພັດທະນາເສດຖະກິດ-ສັງຄົມ, ແຜນງົບປະມານ ແລະ ແຜນເງິນຕາ ປະຈຳປີ 2018:**

ລັດຖະບານ ໄດ້ກຳນົດແຜນພັດທະນາເສດຖະກິດ-ສັງຄົມ ຕາມທິດຜັນຂະຫຍາຍມະຕິກອງປະຊຸມ ໃຫຍ່ຄັ້ງທີ X ຂອງພັກ, ແຜນພັດທະນາເສດຖະກິດ-ສັງຄົມ 5 ປີ ຄັ້ງທີ VIII ແລະ ມະຕິ ຂອງສະພາ ແຫ່ງຊາດ ສະບັບເລກທີ 014/ສພຊ, ລົງວັນທີ 24 ພະຈິກ 2016 ວ່າດ້ວຍການຮັບຮອງເອົາການດັດ ແກ້ຕົວເລກມະຫາພາກແຜນໄລຍະ 4 ປີ (2017-2020), ຊຶ່ງປີ 2018 ໄດ້ກຳນົດ GDP ໃຫ້ຢູ່ໃນ ລະດັບ 7%. ເພື່ອເຮັດໃຫ້ບັນລຸຄາດໝາຍໃຫຍ່ທີ່ວາງໄວ້ ຕ້ອງເອົາໃຈໃສ່ ດັ່ງນີ້:

(1) ສຸ່ຊົນເຮັດໃຫ້ GDP ເພີ່ມຂຶ້ນໃນລະດັບ 7% ດ້ວຍການສ້າງມູນຄ່າເພີ່ມຕາມລາຄາໃຫ້ ໄດ້ 149.471 ຕື້ກີບ, ລາຍໄດ້ສະເລັຍຕໍ່ຫົວຄົນ 2.567 ໂດລາ ສຫລ (ລວມຍອດລາຍໄດ້ແຫ່ງຊາດ ຫຼື GNI ຕໍ່ຫົວຄົນປະມານ 2.029 ໂດລາ ສຫລ);

(2) ສຸ່ຊົນເກັບລາຍຮັບໃຫ້ໄດ້ 26.618 ຕື້ກີບ (ໃນນີ້ລາຍຮັບພາຍໃນ 23.082 ຕື້ກີບ), ລາຍຈ່າຍ ບໍ່ໃຫ້ເກີນ 33.320 ຕື້ກີບ, ຂາດດຸນບໍ່ໃຫ້ເກີນ 6.702 ຕື້ກີບ (4,7% ຂອງ GDP);

(3) ຮັກສາອັດຕາເງິນເຟີ້ຢູ່ໃນລະດັບບໍ່ເກີນ 5%, ຄຸ້ມຄອງປະລິມານເງິນ M2 ເພີ່ມຂຶ້ນຢູ່ ໃນລະ ດັບບໍ່ເກີນ 25%, ຄັງສຳຮອງເງິນຕາຕ່າງປະເທດໃຫ້ກຸ້ມການນຳເຂົ້າຫຼາຍກ່ວາ 5 ເດືອນ, ອັດຕາແລກປ່ຽນ ເງິນກີບແຂງຄ່າ ຫຼື ອ່ອນຄ່າ ໃນລະຫວ່າງ 5% ທຽບໃສ່ເງິນຕາສະກຸນຫຼັກ;

(4) ສຸ່ຊົນໃຫ້ມູນຄ່າການສົ່ງອອກບັນລຸປະມານ 5.015 ລ້ານໂດລາ ສຫລ, ມູນຄ່າການນຳເຂົ້າປະ ມານ 4.978 ລ້ານໂດລາ ສຫລ;



(5) ການລົງທຶນເພື່ອການພັດທະນາບໍ່ທູດ 28,2% ຂອງ GDP ຫຼືປະມານ 42.145 ຕື້ກີບ, ການລົງທຶນຂອງລັດໃນຂະແໜງການ ແລະ ທ້ອງຖິ່ນ ທັງໝົດມີ 2.587 ໂຄງການ ມູນຄ່າລວມ 47.021,2 ຕື້ກີບ;

(6) ສຸ່ຊິນຜະລິດເຂົ້າໃຫ້ໄດ້ 4,2 ລ້ານໂຕນ, ມູນຄ່າອຸດສາຫະກຳປຸງແຕ່ງ ແລະ ຫັດຖະກຳ ໃຫ້ບັນລຸ 9.614 ຕື້ກີບ, ມູນຄ່າຈໍລະຈອນສິນຄ້າໃຫ້ບັນລຸ 57.386 ຕື້ກີບ, ຜະລິດໄຟຟ້າໃຫ້ໄດ້ ປະມານ 31.701 ລ້ານກິໂລວັດໂມງ, ມູນຄ່າການຜະລິດແຮ່ທາດໃຫ້ໄດ້ 10.974 ຕື້ກີບ, ລາຍຮັບຈາກການທ່ອງທ່ຽວ ປະມານ 910 ລ້ານໂດລາ ສຫລ (ໃຫ້ໄດ້ 5,2 ລ້ານເທື່ອຄົນ);

(7) ອັດຕາການຫວ່າງງານໃນລະດັບ 2%, ອັດຕາເຂົ້າຮຽນໃໝ່ສຸດທິຊັ້ນປະຖົມສຶກສາໃຫ້ບັນລຸ 98%, ອັດຕາການຕາຍຂອງເດັກນ້ອຍ 1 ປີໃຫ້ໄດ້ 38/1000 (ຄາດໝາຍ SDGs ແມ່ນ 21/1000), ອັດຕາການຕາຍຂອງແມ່ໃຫ້ໄດ້ 175/100.000 (ຄາດໝາຍ SDGs ແມ່ນ 70/100.000), ອັດຕາການຊົມໃຊ້ນໍ້າສະອາດໃຫ້ໄດ້ 88% (ຄາດໝາຍ SDGs ແມ່ນໃຫ້ສູງ ກ່ວາ 95%), ອັດຕາການຊົມໃຊ້ວິດຖ່າຍໃຫ້ໄດ້ 73% (ຄາດໝາຍ SDGs ສູງກ່ວາ 95%), ສຸມໃສ່ປະຕິບັດນະໂຍບາຍ ຕໍ່ຜູ້ມີຄຸນງາມ ຄວາມດີຕໍ່ປະເທດຊາດໃຫ້ໄດ້ 6.807 ຄົນ;

(8) ສຸ່ຊິນລຶບລ້າງຄອບຄົວທຸກຍາກໃຫ້ໄດ້ 4.833 ຄອບຄົວ (ຍັງເຫຼືອ 66.139 ຄອບຄົວ), ລຶບລ້າງບ້ານທຸກຍາກໃຫ້ໄດ້ 220 ບ້ານ (ຍັງເຫຼືອ 1.291 ບ້ານ), ລຶບລ້າງເມືອງທຸກຍາກໃຫ້ໄດ້ 2 ເມືອງ (ຍັງເຫຼືອ 18 ເມືອງ), ຈັດສັນພູມລຳເນົາຄົງທີ່ ແລະ ບ່ອນທຳມາຫາກິນຖາວອນ ໃຫ້ປະຊາຊົນໃຫ້ໄດ້ 163 ບ້ານ.

ກອງປະຊຸມ ຊີ້ນຳໃຫ້ບັນດາກະຊວງ, ນະຄອນຫຼວງວຽງຈັນ ແລະ ບັນດາແຂວງ ສືບຕໍ່ເອົາໃຈໃສ່ບັນຫາສຳຄັນ ດັ່ງນີ້:

1. ໃຫ້ບັນດາຂະແໜງການ ທັງສູນກາງ ແລະ ທ້ອງຖິ່ນ ກວດກາຄືນບັນດາໂຄງການ ທີ່ສະເໜີເຂົ້າໃນແຜນ ປີ 2018 ອັນໃດທີ່ບໍ່ຮີບດ່ວນ, ບໍ່ກະຕຸ້ນການຜະລິດ ແລະ ບໍ່ເປັນເສດຖະກິດ ກໍໃຫ້ຕັດອອກກ່ອນ.

2. ໃຫ້ປະຕິຮູບກົນໄກການເກັບພາສີ-ອາກອນ ຖືກຕາມຫຼັກວິຊາການ ແລະ ໃຫ້ຫັນເປັນທັນສະໄໝໂດຍໄວ, ພ້ອມດຽວກັນ ກໍໃຫ້ຮີບຮ້ອນແກ້ໄຂປະກົດການຫຍໍ້ທໍ້ໃນຖັນແຖວພະນັກງານ-ລັດຖະກອນ ເພື່ອຮັບປະກັນການຈັດເກັບລາຍຮັບເຂົ້າງົບປະມານໄດ້ຕາມແຜນການ, ປັບປຸງກົນໄກການປ່ອຍກູ້ຂອງຂະແໜງທະນາຄານ ເພື່ອໃຫ້ມີປະສິດທິພາບ-ປະສິດທິຜົນສູງ ທັງຮັບປະກັນໃຫ້ທະນາຄານມີກຳໄລ ແລະ ບໍ່ເກີດໜີ້ເສຍ (NPL) ອັນສຳຄັນຕ້ອງໄດ້ເອົາໃຈໃສ່ກວດກາຄຸນສົມບັດຂອງຫົວໜ່ວຍທຸລະກິດທີ່ຈະມາກູ້ຢືມ ຢ່າງຮອບຄອບຮັດກຸມ.

3. ໃຫ້ເອົາໃຈໃສ່ແກ້ໄຂປະກົດການຫາຜົນປະໂຫຍດສ່ວນຕົວ ດ້ວຍຮູບການໂທໄປຫາບໍລິສັດ, ບຸກຄົນ ເພື່ອປັບປຸງເນື້ອໃນ ກ່ອນຈະອອກແຈ້ງການ, ໜັງສືທາງລັດຖະການ ຫຼື ທຸກຮູບແບບ.

4. ເອົາໃຈໃສ່ປັບປຸງຂັ້ນຂອດການຂໍອະນຸມັດລົງທຶນຂອງພາກທຸລະກິດໃຫ້ວ່ອງໄວ ເພື່ອດຶງດູດການລົງທຶນ ທັງພາຍໃນ ແລະ ຕ່າງປະເທດ.

5. ໃຫ້ເພີ່ມການໂຄສະນາ ປົກກະທັ່ງທ່ອງທ່ຽວລາວ 2018 ນີ້ ໃຫ້ແຂງແຮງກວ່າເກົ່າ ພ້ອມທັງປັບປຸງລະບົບການບິນ, ການຄົມມະນາຄົມທາງບົກ ໃຫ້ມີຄວາມສະດວກ ພ້ອມນີ້ ກໍໃຫ້ຄົ້ນຄ້ວາການເຮັດວິຊາຢູ່ເທິງຢືນ ເພື່ອອຳນວຍຄວາມສະດວກໃຫ້ນັກທ່ອງທ່ຽວ.

6. ໃຫ້ເອົາໃຈໃສ່ກວດກາແກ້ໄຂ ສິ່ງກົດຂວາງ ແລະ ກົດໜ່ວງທ່ວງດຶງການກະຈາຍສິນຄ້າ. ພ້ອມນັ້ນ ກໍໃຫ້ມີວິທີການຄຸ້ມຄອງລາຄາສິນຄ້າ ແລະ ຊອກຕະຫຼາດ ເພື່ອຍຸ້ແຮງການຜະລິດສິນຄ້າຂອງຊາວກະສິກອນ.

## **II. ກອງປະຊຸມໄດ້ຮັບຟັງການລາຍງານ ກ່ຽວກັບການສະຫຼຸບຖອດຖອນບົດຮຽນ ແລະ**



**ກຳນົດທິດຜັນຂະຫຍາຍຜົນການເຄື່ອນໄຫວວຽກງານຕ່າງປະເທດ ຂອງ ພັກ ແລະ ລັດຖະບານ,** ຊຶ່ງລາຍງານໂດຍທ່ານ ສະເຫຼີມໄຊ ກົມມະສິດ, ລັດຖະມົນຕີກະຊວງ ການຕ່າງປະເທດ.

ກອງປະຊຸມໃຫ້ທັດສະນະຄື: ການເຄື່ອນໄຫວວຽກງານຕ່າງປະເທດ ຂອງການນຳຂຶ້ນສູງ ຂອງພັກ ແລະ ລັດຖະບານ ໃນໄລຍະຜ່ານມາ ໄດ້ຮັບໜ້າຜົນດີຫລາຍດ້ານ ເຮັດໃຫ້ບົດບາດອິດ ທິພົນຂອງ ສປປ ລາວ ໃນເວທີສາກົນນັບມື້ສູງຂຶ້ນ ແລະ ສາມາດຍາດແຍ່ງເອົາການຊ່ວຍເຫຼືອຈາກຕ່າງປະເທດເປັນຈຳນວນ ຫຼວງຫຼາຍ ໂດຍສະເພາະແມ່ນການພົວພັນຮ່ວມມື ກັບ ສສ ຫວຽດນາມ ແລະ ສປ ຈີນ ທີ່ເປັນເພື່ອນມິດ ຍຸດທະສາດຂອງພວກເຮົາ, ຊຶ່ງໄດ້ມີການລົງນາມໃນສັນຍາຮ່ວມມື ແລະ ລົງທຶນນຳກັນຫຼາຍສະບັບ. ພ້ອມ ກັນນັ້ນ ການເຄື່ອນໄຫວຢ້ຽມຢາມຕ່າງປະເທດ ຂອງການນຳຂຶ້ນສູງ ໃນໄລຍະຜ່ານມາ ຍັງເປັນໂອກາດໃນ ການພົບປະກັບນັກທຸລະກິດຂອງຫຼາຍປະເທດ ເພື່ອໂຄສະນາເຜີຍແຜ່ແນວທາງນະໂຍບາຍຂອງພັກ ໂດຍ ສະເພາະນະໂຍບາຍສົ່ງເສີມ ແລະ ດຶງດູດການລົງທຶນ.

ຄຽງຄູ່ກັບຜົນສຳເລັດດັ່ງກ່າວ, ກອງປະຊຸມເຫັນວ່າ ຍັງມີຂໍ້ຫຍຸ້ງຍາກ ແລະ ຂໍ້ຄົງຄ້າງຈຳນວນໜຶ່ງ ທີ່ຕ້ອງໄດ້ສືບຕໍ່ປັບປຸງ ແລະ ແກ້ໄຂ ໃນຕໍ່ໜ້າ ເປັນຕົ້ນ:

- ການກະກຽມໃຫ້ແກ່ການນຳຂຶ້ນສູງໄປເຄື່ອນໄຫວວຽກງານຢູ່ຕ່າງປະເທດ ບາງຄັ້ງຍັງບໍ່ທັນ ລະອຽດ ໂດຍສະເພາະແມ່ນການກະກຽມໂຄງການ ເພື່ອໄປນຳສະເໜີຂໍການຊ່ວຍເຫຼືອ ຍັງບໍ່ທັນມີຂໍ້ມູນ ຊັດເຈນ ແລະ ມີຫຼາຍໂຄງການບໍ່ສອດຄ່ອງກັບສະພາບຕົວຈິງເທົ່າທີ່ຄວນ. ພ້ອມກັນນັ້ນ, ບາງໂຄງການທີ່ ບັນດາຂະແໜງການກ່ຽວຂ້ອງສະເໜີ ຍັງບໍ່ທັນໄດ້ພິຈາລະນາຢ່າງຖີ່ຖ້ວນ ຈຶ່ງເຮັດໃຫ້ມີເງື່ອນໄງ່າ ທີ່ຕິດພັນ ກັບຄວາມໝັ້ນຄົງຂອງຊາດ.

- ການຈັດຕັ້ງຜັນຂະຫຍາຍຜົນການຢ້ຽມຢາມ, ສັນຍາຮ່ວມທຶນ ທີ່ໄດ້ຕົກລົງຮ່ວມກັນແລ້ວ ຍັງ ຊັກຊ້າ ແລະ ມີຫຼາຍຂັ້ນຂອດ ເຮັດໃຫ້ຫຼາຍໂຄງການ ທີ່ການນຳຂຶ້ນສູງໄດ້ຕົກລົງນຳກັນແລ້ວ ແຕ່ການຈັດ ຕັ້ງປະຕິບັດຊັກຊ້າແກ່ຍາວ ຈົນກາຍກຳນົດເວລາ (ໂຄງການຕົກໄປ).

- ກົນໄກການປະສານງານໃນການເຄື່ອນໄຫວວຽກງານຕ່າງປະເທດ ແຕ່ສູນກາງລົງຮອດທ້ອງຖິ່ນ ຍັງບໍ່ທັນກົມກຽວ ແລະ ບໍ່ທັນຜ່ານປະຕູດຽວ.

- ການຕິດຕາມການຈັດຕັ້ງປະຕິບັດບັນດາສັນຍາ, ສົນທິສັນຍາ ທີ່ລາວເຂົ້າເປັນພາຄີ ເຫັນວ່າຍັງບໍ່ ທັນເປັນເຈົ້າການເທົ່າທີ່ຄວນ.

**ກອງປະຊຸມ ໄດ້ເປັນເອກະພາບກ່ຽວກັບທິດທາງການປັບປຸງວຽກງານການເຄື່ອນ ໄຫວຕ່າງປະເທດໃນຕໍ່ໜ້າ ແລະ ໄດ້ຊີ້ນຳໃຫ້ບັນດາຂະແໜງການກ່ຽວຂ້ອງ ແລະ ຖ້ອງ ຖິ່ນ ເອົາໃຈໃສ່ຈັດຕັ້ງປະຕິບັດ ດັ່ງນີ້:**

1- ໃຫ້ກະຊວງການຕ່າງປະເທດ ສືບຕໍ່ເປັນເຈົ້າການຕິດຕາມສະພາບການຂອງໂລກ ແລະ ພາກ ພື້ນ ຢ່າງໃກ້ສິດ ເພື່ອລາຍງານໃຫ້ລັດຖະບານຊາບ ຢ່າງທັນການ.

2- ໃຫ້ກະຊວງການຕ່າງປະເທດ ເປັນເຈົ້າການສົມທົບກັບບັນດາຂະແໜງການ ແລະ ບັນດາທ້ອງ ຖິ່ນ ທີ່ກ່ຽວຂ້ອງ ກະກຽມແຜນການເຄື່ອນໄຫວຕ່າງປະເທດ ໃຫ້ແກ່ການນຳຂຶ້ນສູງ ຂອງລາວ ໃຫ້ລະອຽດ ແລະ ທັນການ ໂດຍສະເພາະແມ່ນການກະກຽມບັນດາສັນຍາ, ຂໍ້ຕົກລົງ ແລະ ໂຄງການ ທີ່ຈະໄປລົງນາມ ຫຼື ຂໍການຊ່ວຍເຫຼືອຈາກຕ່າງປະເທດ ຕ້ອງໃຫ້ມີຂໍ້ມູນຈະແຈ້ງ, ຮັດກຸມ, ຖືກຕ້ອງກັບຄວາມຕ້ອງການຕົວ ຈິງ ແລະ ຖືກກັບເງື່ອນໄຂ ຂອງຜູ້ທີ່ຈະໃຫ້ການຊ່ວຍເຫຼືອ.

3- ໃຫ້ກະຊວງການຕ່າງປະເທດ ເປັນເຈົ້າການສົມທົບກັບບັນດາຂະແໜງການກ່ຽວຂ້ອງ ແລະ ທ້ອງຖິ່ນ ຄືນຄວາມ ກົນໄກໃນການຕິດຕາມກວດກາການຈັດຕັ້ງຜັນຂະຫຍາຍບັນດາສັນຍາ ແລະ ສົນທິ ສັນຍາ ທີ່ ສປປ ລາວ ໄດ້ລົງນາມ, ຕິດຕາມການຈັດຕັ້ງຜັນຂະຫຍາຍຜົນການເຄື່ອນໄຫວ ແລະ ການພົບ ປະກັບການນຳຂຶ້ນສູງຂອງຕ່າງປະເທດ ເປັນຕົ້ນບັນດາແຜນງານ ແລະ ໂຄງການ ທີ່ໄດ້ຮັບການຊ່ວຍເຫຼືອ ຈາກຕ່າງປະເທດ.

4- ໃນຕໍ່ໜ້າ, ການຮັບເອົາທຶນຊ່ວຍເຫຼືອລ້າຈາກຕ່າງປະເທດ ແລະ ການເຄື່ອນໄຫວວຽກງານການ ຕ່າງປະເທດຂອງການນຳບັນດາຂະແໜງການ ແລະ ທ້ອງຖິ່ນ ຕ້ອງຜ່ານປະຕູດຽວ ຢູ່ກະ ຊວງການຕ່າງປະ



ເທດ. ພ້ອມກັນນັ້ນ, ກໍໃຫ້ກະຊວງການຕ່າງປະເທດ ສົມທົບກັບຄະນະພົວພັນຕ່າງປະເທດສູນກາງພັກ ຮີບຮ້ອນຄົ້ນຄວ້າລະບຽບການ ກ່ຽວກັບການໄປເຄື່ອນໄຫວວຽກງານການຕ່າງປະເທດຂອງສະມາຊິກພັກ ແລະ ພະນັກງານ-ລັດຖະກອນໃຫ້ຈະແຈ້ງ ເພື່ອເປັນບ່ອນອີງໃຫ້ບັນດາຂະແໜງການ ແລະ ທ້ອງຖິ່ນ ຈັດ ຕັ້ງປະຕິບັດເປັນເອກະພາບກັນ.

**III. ກອງປະຊຸມໄດ້ຮັບຟັງການລາຍງານ ກ່ຽວກັບການສະຫຼຸບຕີລາຄາການຈັດຕັ້ງປະຕິ ບັດການຕົກລົງຂອງລັດຖະບານ, ຊຶ່ງລາຍງານໂດຍທ່ານ ສອນໄຊ ສີພັນດອນ, ຮອງນາຍົກລັດຖະ ມົນຕີ.**

ກອງປະຊຸມຕີລາຄາວ່າ ຜ່ານການຈັດຕັ້ງປະຕິບັດຂໍ້ຕົກລົງຂອງນາຍົກລັດຖະມົນຕີ ສະບັບເລກທີ 32/ນຍ, ລົງວັນທີ 20 ເມສາ 2017 ວ່າດ້ວຍການຈັດຕັ້ງຜັນຂະຫຍາຍວຽກງານຕິດຕາມ, ກວດກາ ແລະ ຊຸກຍູ້ການຈັດຕັ້ງປະຕິບັດບັນດາມະຕິ, ຄໍາດໍາລັດ, ຄໍາສັ່ງ ແລະ ການຕົກລົງ-ຊີ້ນໍາ ຂອງລັດຖະບານ ແລະ ຂອງນາຍົກລັດຖະມົນຕີ ມາໄລຍະໜຶ່ງ (4 ເດືອນ) ແມ່ນໄດ້ຮັບໜາກຜົນໃນລະດັບດີສົມຄວນ, ສາມາດ ກະຕຸກຊຸກຍູ້ໃຫ້ບັນດາຂະແໜງການ ແລະ ທ້ອງຖິ່ນ ຈັດຕັ້ງຜັນຂະຫຍາຍບັນດານິຕິກຳລຸ່ມກົດໝາຍ ແລະ ການຕົກລົງ-ຊີ້ນໍາຂອງລັດຖະບານ ແລະ ຂອງນາຍົກລັດຖະມົນຕີ ໃນໄລຍະຜ່ານມາໄວກວ່າເກົ່າ. ພ້ອມກັນ ນັ້ນ, ບັນດາຂະແໜງການ ແລະ ທ້ອງຖິ່ນ ກໍເຂົ້າໃຈ ແລະ ໃຫ້ຄວາມຮ່ວມມືໃນການຈັດຕັ້ງປະຕິບັດຂໍ້ ຕົກລົງດັ່ງກ່າວເປັນຢ່າງດີ. ແຕ່ເຖິງຢ່າງໃດກໍດີໃນຕໍ່ໜ້າມີຄວາມຈຳເປັນຕ້ອງໄດ້ປັບປຸງແກ້ໄຂຕື່ມບາງບັນຫາ ໂດຍສະເພາະແມ່ນກົນໄກການປະສານງານໃນການຕິດຕາມ, ກວດກາ ແລະ ການລາຍງານ ຍັງບໍ່ທັນ ລະອຽດ; ກົນໄກການຈັດສົ່ງ-ຮັບເອກະສານ ລະຫວ່າງ ສໍານັກງານນາຍົກລັດຖະມົນຕີ ກັບ ບັນດາຂະແໜງ ການ ແລະ ທ້ອງຖິ່ນ ຍັງຊັກຊ້າ ແລະ ບໍ່ທັນມີຂອດປະສານງານທີ່ກົມກຽມ ແລະ ຄ່ອງແຄ້ວນໍາກັນເທື່ອ.

**ກອງປະຊຸມ ໄດ້ຕົກລົງ ແລະ ຊີ້ນໍາ ດັ່ງນີ້:**

1- ໃຫ້ສືບຕໍ່ຈັດຕັ້ງປະຕິບັດຂໍ້ຕົກລົງ 32/ນຍ ຢ່າງເປັນປົກກະຕິ ແລະ ມີການລາຍງານຢ່າງທັນ ການ ແລະ ເປັນລະບົບ ເພື່ອຊຸກຍູ້ການຈັດຕັ້ງປະຕິບັດມະຕິ, ຄໍາສັ່ງ ແລະ ການຕົກລົງ-ຊີ້ນໍາ ຂອງ ລັດຖະບານ ແລະ ຂອງນາຍົກລັດຖະມົນຕີ ໃຫ້ເປັນຮູບປະທໍາ ແລະ ເຂົ້າສູ່ຕົວຈິງ, ສາມາດແກ້ໄຂບັນຫາ ໄດ້ທັນການ.

2- ໃຫ້ທ້ອງຖິ່ນສໍານັກງານນາຍົກລັດຖະມົນຕີ ສົມທົບກັບບັນດາຂະແໜງການ ແລະ ທ້ອງຖິ່ນ ປັບປຸງກົນໄກການຈັດສົ່ງ-ຮັບເອກະສານ ລະຫວ່າງ ສໍານັກງານນາຍົກລັດຖະມົນຕີ ກັບ ບັນດາ ຂະແໜງການ ແລະ ທ້ອງຖິ່ນ ໃຫ້ວ່ອງໄວກວ່າເກົ່າ; ໃຫ້ສົມທົບກັບກະຊວງໂທລະຄົມມະນາຄົມ, ໄປສະນີ ແລະ ການສື່ສານ ຄົ້ນຄວ້າການຫັນວຽກງານດັ່ງກ່າວເປັນທັນສະໄໝ ເພື່ອຮັບປະກັນໃຫ້ຂະແໜງການ ແລະ ທ້ອງຖິ່ນ ໄດ້ຮັບເອກະສານ, ນິຕິກຳລຸ່ມກົດໝາຍ ແລະ ຄໍາເຫັນຊີ້ນໍາຂອງຂັ້ນເທິງໄດ້ຢ່າງຄົບຖ້ວນ, ທັນການ ແລະ ມີຄວາມສະດວກວ່ອງໄວໃນການຕິດຕາມ, ກວດກາການຈັດຕັ້ງປະຕິບັດ.

3- ໃນຕໍ່ໜ້າ, ບັນດານິຕິກຳລຸ່ມກົດໝາຍ ໂດຍສະເພາະແມ່ນແຈ້ງການ ແລະ ໜັງສືທາງລັດຖະ ການ ຂອງທ້ອງຖິ່ນສໍານັກງານນາຍົກລັດຖະມົນຕີ ທີ່ແຈ້ງການຕົກລົງ ແລະ ທິດຊີ້ນໍາຂອງລັດຖະບານ ແລະ ຂອງນາຍົກລັດຖະມົນຕີ ຕ້ອງມີກຳນົດເວລາໃນການຈັດຕັ້ງປະຕິບັດ ແລະ ລາຍງານຄືນລັດຖະບານ, ສ່ວນການກຳນົດເວລາເທົ່າໃດນັ້ນ ມອບໃຫ້ທ້ອງຖິ່ນສໍານັກງານນາຍົກລັດຖະມົນຕີ ປະສານສົມທົບ ກັບບັນດາຂະແໜງການກ່ຽວຂ້ອງ ແລະ ທ້ອງຖິ່ນໃຫ້ລະອຽດ ເພື່ອກຳນົດເວລາໃຫ້ເໝາະສົມຕາມແຕ່ລະ



ກໍລະນີ ທັງນີ້ກໍເພື່ອເປັນບ່ອນອີງໃຫ້ຄະນະຕິດຕາມຂໍ້ຕົກລົງເລກທີ 32/ນຍ ສາມາດຕິດຕາມ ແລະ ຊຸກຍູ້ ການຈັດຕັ້ງປະຕິບັດ.

4- ໃຫ້ຄະນະທີ່ຖືກແຕ່ງຕັ້ງຕາມຂໍ້ຕົກລົງ 32/ນຍ ສືບຕໍ່ເຮັດວຽກກັບບັນດາຂະແໜງການ ແລະ ທ້ອງຖິ່ນ ຈັດຕັ້ງຈຸດປະສານງານຢູ່ແຕ່ລະບ່ອນ ແລະ ມີແຜນລະອຽດໃນການຕິດຕາມກວດກາ ແລະ ຊຸກຍູ້ ການຈັດຕັ້ງປະຕິບັດ. ພ້ອມກັນນັ້ນ, ກໍໃຫ້ຄົ້ນຄວ້າ ແລະ ສ້າງລະບຽບ ເພື່ອກຳນົດກົນໄກປະສານງານນັບ ທັງຢູ່ພາຍໃນສຳນັກງານນາຍົກລັດຖະມົນຕີ ຮອດບັນດາຂະແໜງການ ແລະ ທ້ອງຖິ່ນ ໃຫ້ເປັນລະບົບຄົບ ຊຸດ.

**IV. ກອງປະຊຸມໄດ້ຮັບຟັງການລາຍງານ ກ່ຽວກັບການສະຫຼຸບຕີລາຄາການຈັດ ຕັ້ງປະຕິບັດຄຳສັ່ງ ເລກທີ 15/ນຍ, ຊຶ່ງສະເໜີໂດຍ ທ່ານ ໄຊຄຳ ອຸ່ນມິໄຊ ຮອງປະທານອົງການ ກວດກາລັດຖະບານ.**

ກອງປະຊຸມຕີລາຄາວ່າ ລັດຖະບານອອກຄຳສັ່ງສະບັບນີ້ ມີທັງດ້ານດີໜ້າ ແລະ ຜົນສຳເລັດ (ແຕ່ເດືອນມິຖຸນາ 2016 ຮອດເດືອນມິຖຸນາ 2017), ຊຶ່ງສາມາດຈຳກັດການລັກລອບເອົາ ໄມ້ທ່ອນ ແລະ ໄມ້ແປຮູບສິ່ງອອກ ແລະ ສາມາດຍຶດໄມ້ໄດ້ໃນທົ່ວປະເທດທັງໝົດ 82.072,31 ແມັດກ້ອນ ແລະ 93.34,881 ໂຕນ. ພ້ອມດຽວກັນ ກໍຍັງຊອກເຫັນບັນຫາຈຸດອ່ອນ ແລະ ຂໍ້ຄົງຄ້າງເປັນຕົ້ນແມ່ນມີ ພະນັກງານຈຳນວນໜຶ່ງຮ່ວມກະທຳຜິດ ແລະ ຖືກນັກທຸລະກິດສວຍໃຊ້; ມີປະຊາຊົນເຂົ້າຮ່ວມການລັກ ລອບເອົາໄມ້ທ່ອນ ແລະ ໄມ້ແປຮູບສິ່ງອອກໄປຕ່າງປະເທດ ລວມທັງ ການລັກຕັດໄມ້ລຽບຕາມຊາຍ ແດນລາວ-ຫວຽດນາມ. ແຕ່ໂດຍລວມແລ້ວ ແມ່ນມີດ້ານດີໜ້າ ຫລາຍກວ່າ ຍ້ອນຄວາມເປັນເອກ ກະພາບ, ຕັດສິນໃຈພ້ອມກັນຈັດຕັ້ງປະຕິບັດຢ່າງເຂັ້ມງວດ-ທົ່ວເຖິງ ແລະ ໄດ້ຮັບການສະໜັບສະໜູນ ແລະ ການເຂົ້າຮ່ວມຂອງປະຊາຊົນບັນດາເຜົ່າ ແລະ ຊັ້ນຄົນ ໃນທົ່ວປະເທດ ລວມທັງປະ ເທດເພື່ອນມິດ.

**ກອງປະຊຸມ ໄດ້ຕົກລົງ ແລະ ຊີ້ນຳ ດັ່ງນີ້:**

1. ເຫັນດີໃຫ້ສືບຕໍ່ຈັດຕັ້ງປະຕິບັດຄຳສັ່ງເລກທີ 15/ນຍ ຢ່າງເຂັ້ມງວດ ແລະ ໃຫ້ຜົນຂະຫຍາຍເຂົ້າ ສູ່ລວງເລິກ; ໃຫ້ສືບຕໍ່ດັດສົມບັນດາໂຮງງານ ແລະ ໂຮງຊອຍທີ່ບໍ່ຖືກຕ້ອງຕາມລະບຽບການເຊັ່ນ: ບໍ່ໄດ້ ມາດຕະຖານ, ຕັ້ງຢູ່ໃກ້ປ່າສະຫງວນແຫ່ງຊາດ, ຖ້າຍັງມີໂຮງງານໃດຂັດກັບຄຳສັ່ງດັ່ງກ່າວ ໃຫ້ໃຊ້ມາດ ຕະການເດັດຂາດ; ໃຫ້ເອົາໃຈໃສ່ແກ້ໄຂຂໍ້ຄົງຄ້າງຕ່າງໆ ຖ້າພົບເຫັນການກະທຳຜິດ ຫຼື ຂັດກັບຄຳສັ່ງເລກທີ 15/ນຍ ໃຫ້ປະຕິບັດຕາມລະບຽບກົດໝາຍຢ່າງເຂັ້ມງວດ;
2. ສຳລັບໄມ້ທ່ອນ, ໄມ້ແປຮູບທີ່ຍຶດມານັ້ນ ແຕ່ຍັງບໍ່ທັນໄດ້ປະມຸນຂາຍ ຕ້ອງຮັກສາໃຫ້ດີເພື່ອ ສາມາດນຳໃຊ້ໄດ້ ແລະ ໃຫ້ຮີບຮ້ອນຈັດການປະມຸນຂາຍ;
3. ສຳລັບບໍລິສັດພາຍໃນທີ່ທຶນຮອນຍັງບໍ່ພຽງພໍ ມອບໃຫ້ທະນາຄານທຸລະກິດ ອຳນວຍຄວາມສະ ດວກໃນການກູ້ຢືມ ເພື່ອເປັນການຍົກລະດັບຜະລິດຕະພັນໄມ້ໃຫ້ສາມາດແຂ່ງຂັນ ແລະ ສົ່ງອອກໄປຕ່າງ ປະເທດ;
4. ໃຫ້ເອົາໃຈໃສ່ ແລະ ເຂັ້ມງວດຕໍ່ຜູ້ກະທຳຜິດ ບໍ່ໃຫ້ຍົກເວັ້ນ ຫລື ເລືອກປະຕິບັດ (ບໍ່ວ່າຈະເປັນ ປະຊາຊົນ, ນັກທຸລະກິດ ຫລື ພະນັກງານລັດ);
5. ບັນດາໂຮງງານ ແລະ ຫົວໜ່ວຍທຸລະກິດທີ່ຖືກປະຕິບັດລະບຽບວິໃນຕາມກົດໝາຍ (ລະເມີດຄຳ ສັ່ງເລກທີ 15/ນຍ), ແຕ່ໄດ້ມີການປັບປຸງຕົນເອງ ຫຼື ປະຕິບັດຖືກຕ້ອງຕາມມາດຕະຖານແລ້ວ ກໍຄວນມີ ນະໂຍບາຍໃຫ້ເຂົາເຈົ້າສາມາດດຳເນີນທຸລະກິດໄດ້ຕໍ່ໄປ;



6. ໃຫ້ສືບຕໍ່ຊີ້ນຳແກ້ໄຂກໍລະນີລັກລອບສິ່ງອອກໄມ້ ຜ່ານດ່ານສາກົນພູເກືອ ແຂວງອັດຕະປື ແລະ ດ່ານ ບໍ່ເຕັນແດນງາມ, ແຂວງຫລວງນໍ້າທາ ໃຫ້ສຳເລັດພາຍໃນເດືອນກັນຍານີ້;

7. ເຫັນດີຮັບເອົາການສະເໜີ 06 ປະເພດຜະລິດຕະພັນໄມ້ ຂອງກະຊວງອຸດສາຫະກຳ ແລະ ການຄ້າ ແລະ ໃຫ້ສາມາດສິ່ງອອກຕ່າງປະເທດໄດ້;

8. ໃຫ້ຄະນະສະເພາະກິດ ແລະ ຄະນະກວດກາທີ່ຖືກແຕ່ງຕັ້ງຕາມຄຳສັ່ງ 15/ນຍ ສືບຕໍ່ຈັດຕັ້ງ ປະຕິບັດຕາມເນື້ອໃນຈິດໃຈຂອງຄຳສັ່ງດັ່ງກ່າວ ເພາະວ່າປະຊາຊົນ ແລະ ບັນດາປະເທດສາກົນຍັງຕິດຕາມ ການຈັດຕັ້ງປະຕິບັດຂອງລັດຖະບານລາວ;

9. ມອບໃຫ້ກະຊວງກະສິກຳ ແລະ ປ່າໄມ້ ສົມທົບກັບກະຊວງອຸດສາຫະກຳ ແລະ ການຄ້າ ປະສານ ກັບປະເທດ ສສ ຫວຽດນາມ ແລະ ສປ ຈີນ ກ່ຽວກັບບັນຫາການເກັບຊື້ ແລະ ນຳເຂົ້າໄມ້ທ່ອນ ແລະ ໄມ້ ແປຮູບ ທີ່ຂັດກັບຄຳສັ່ງເລກທີ 15/ນຍ ເພື່ອຮ່ວມກັນສະກັດກັ້ນ.

**V. ກອງປະຊຸມໄດ້ພິຈາລະນາ ກ່ຽວກັບແຜນສົ່ງເສີມການທ່ອງທ່ຽວ ເພື່ອກະ ກຽມ ໃຫ້ແກ່ການເປີດປີທ່ອງທ່ຽວລາວ 2018, ຊຶ່ງສະເໜີໂດຍ ທ່ານ ບົວເງິນ ຊາພຸວົງ ຮອງລັດຖະມົນ ຕີ ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ.**

**ກອງປະຊຸມ ໄດ້ຕົກລົງ ແລະ ຊີ້ນຳ ດັ່ງນີ້:** ເຫັນດີເປັນເອກະພາບກ່ຽວກັບການກະກຽມ ຈັດປີທ່ອງທ່ຽວລາວ ປີ 2018 ແລະ ມອບໃຫ້ກະຊວງຖະແຫລ່ງຂ່າວ, ວັດທະນະທຳ ແລະ ທ່ອງທ່ຽວ ສົມທົບກັບພາກສ່ວນກ່ຽວຂ້ອງ ປັບປຸງຕາມການປະກອບຄຳເຫັນຂອງກອງປະຊຸມ ຄື:

1. ໃຫ້ນຳໃຊ້ຈຸດພິເສດທ່າແຮງບົ່ມຊ້ອນທີ່ປະເທດເຮົາມີ ເຊັ່ນ: ດ້ານຮີດຄອງປະເພນີ, ຂະນົບ ທຳນຽມ, ກິລິຍາມາລະຍາດ ໃຫ້ນັກທ່ອງທ່ຽວຮູ້ໄດ້ເຖິງວິຖີການດຳລົງຊີວິດຂອງປະຊາຊົນລາວບັນ ດາເຜົ່າ ໄປພ້ອມໆກັບການຝຶກອົບຮົມພະນັກງານນຳທ່ຽວ, ການໂຄສະນາເຜີຍແຜ່ສະຖານທີ່ທ່ອງທ່ຽວ, ການບໍລິ ການໃຫ້ມີຄວາມສະດວກວ່ອງໄວ ທັງຮັບປະກັນຄວາມສະອາດ, ຄວາມປອດໄພ, ສີຂຽວ ແລະ ຍືນຍົງ.

2. ໃຫ້ສົ່ງເສີມ ໃຫ້ລາວທ່ຽວລາວ ໃຫ້ແຂງແຮງ, ຫຼຸດຜ່ອນການຮົ່ວໄຫຼຂອງເງິນຕາອອກນອກ ປະເທດ, ເຮັດໃຫ້ການທ່ອງທ່ຽວເປັນແຫຼ່ງລາຍຮັບດ້ານເງິນຕາໃຫ້ນັບມື້ນັບຫລາຍຂຶ້ນ ປະກອບສ່ວນສ້າງ ວຽກເຮັດງານທຳໃຫ້ແກ່ສັງຄົມ; ສົ່ງເສີມການຜະລິດຫັດຖະກຳ, ກະສິກຳ ແລະ ການປຸງແຕ່ງ,...ເປັນ ການສົ່ງອອກກັບທີ່.

3. ໃຫ້ຄົ້ນຄວ້າຕື່ມກ່ຽວກັບການເຮັດວິຊາກັບທີ່ ເພື່ອບໍລິການນັກທ່ອງທ່ຽວທີ່ເຂົ້າມາທ່ຽວ ມີ ຄວາມສະດວກ ຫຼີກເວັ້ນຫລາຍຂຶ້ນຫລາຍຂອດ.

4. ມອບໃຫ້ກະຊວງໂຍທາທິການ ແລະ ຂົນສົ່ງ ກວດກາຄືນກ່ຽວກັບການເປີດສາຍການບິນ ຕ່າງໆ ທີ່ມີຄວາມເປັນໄປໄດ້ ເພື່ອຮັບໃຊ້ເຂົ້າໃນວຽກງານຂະແໜງການທ່ອງທ່ຽວໃນອະນາຄົດ.

5. ມອບໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ສົມທົບກັບກະຊວງການເງິນ ກ່ຽວກັບງົບປະມານເພື່ອຮັບໃຊ້ເຂົ້າໃນວຽກງານການໂຄສະນາໃຫ້ທົ່ວເຖິງກ່ຽວກັບການ ເປີດປີທ່ອງທ່ຽວລາວ ໃນປີ 2018 ນີ້. ສ່ວນບັນຫາອື່ນໆ ຖ້າຫາກຈຳເປັນກໍໃຫ້ນຳສະເໜີພິຈາລະນາ ຕໍ່ກອງປະຊຸມນາຍົກ-ຮອງນາຍົກລັດຖະມົນຕີຕື່ມ.

**VI. ກອງປະຊຸມໄດ້ຮັບຟັງການລາຍງານ ກ່ຽວກັບສະພາບການແກ້ໄຂສົ່ງກົດຂວາງ ແລະ ການຊົດເຊີຍຜູ້ໄດ້ຮັບຜົນກະທົບຈາກການກໍ່ສ້າງໂຄງການທາງລົດໄຟ ລາວ-ຈີນ, ຊຶ່ງ ສະເໜີໂດຍ ທ່ານ ບຸນຈັນ ສິນທະວົງ, ລັດຖະມົນຕີກະຊວງໂຍທາທິການ ແລະ ຂົນສົ່ງ.**

ກອງປະຊຸມເຫັນດີຮັບຮອງດ້ານຫຼັກການ, ແຕ່ມອບໃຫ້ກະຊວງໂຍທາທິການ ແລະ ຂົນສົ່ງ ປັບປຸງ ຕື່ມຕາມການປະກອບຄຳເຫັນຂອງກອງປະຊຸມ ແລະ ໃຫ້ສົມທົບກັບບັນດາແຂວງທີ່ເສັ້ນ ທາງລົດໄຟຜ່ານ



ແລະ ພາກສ່ວນກ່ຽວຂ້ອງ ເປັນຕົ້ນ:

1. ໃຫ້ສືບຕໍ່ເຮັດວຽກງານແນວຄິດໃຫ້ແມ່ປະຊາຊົນ, ພະນັກງານ, ທະຫານ, ຕໍາຫຼວດ ຕໍ່ກັບຄວາມໝາຍຄວາມສໍາຄັນ ແລະ ຄວາມຈໍາເປັນຂອງໂຄງການກໍ່ສ້າງທາງລົດໄຟດັ່ງກ່າວ ເພື່ອໃຫ້ປະຊາຊົນມີຄວາມເຂົ້າໃຈ ແລະ ໃຫ້ການຮ່ວມມືປະກອບສ່ວນເຂົ້າໃນໂຄງການນີ້.

2. ໃຫ້ຄະນະຄຸ້ມຄອງໂຄງການກໍ່ສ້າງທາງລົດໄຟລາວ-ຈີນສົມທົບກັບພາກສ່ວນກ່ຽວຂ້ອງຮັບຮ້ອນປັກຫຼັກໝາຍເຂດສະຫງວນທາງລົດໄຟ ແລະ ເຂດສະຖານີ ໃຫ້ສໍາເລັດໄວ.

3. ໃຫ້ເປັນເອກະພາບກັນດ້ານລາຄາຫົວໜ່ວຍຄ່າຊົດເຊີຍ ທີ່ຍັງບໍ່ທັນຕົກລົງກັນໄດ້ໃຫ້ສໍາເລັດ ໂດຍໄວ ແລະ ໃຫ້ສອດຄ່ອງກັບລະບຽບການ, ໂປ່ງໄສ, ເຮັດວຽກຕົວຈິງກັບປະຊາຊົນ, ຄະນະນໍາແຂວງ, ສະພາປະຊາຊົນແຂວງ ແລະ ອົງການຈັດຕັ້ງມະຫາຊົນ, ພາຍຫຼັງເປັນເອກະພາບກັນ ຈຶ່ງຮັບຮອງເອົາລາຄາຫົວໜ່ວຍຄ່າຊົດເຊີຍໃຫ້ແກ່ຜູ້ທີ່ຖືກຜົນກະທົບຈາກໂຄງການດັ່ງກ່າວ. ກໍລະນີ ຫາກມີບັນຫາກໍໃຫ້ຄົ້ນຄວ້າແກ້ໄຂເປັນແຕ່ລະກໍລະນີ ແລະ ໃຫ້ຖອດຖອນບົດຮຽນຈາກໂຄງການນີ້ ໃຫ້ກັບໂຄງການຕ່າງໄປ.

4. ໃຫ້ເອົາໃຈໃສ່ຄຸ້ມຄອງຄົນຈີນໃຫ້ດີ ແລະ ຕ້ອງມີງົບປະມານໃຫ້ເຈົ້າໜ້າທີ່ປ້ອງກັນເວນຍາມໃນບໍລິເວນກໍ່ສ້າງທາງລົດໄຟ ໃຫ້ມີຄວາມສະຫງົບ ຄວາມເປັນລະບຽບປອດໄພຮອບດ້ານ.

**VII. ແຜນວຽກຈຸດສຸມຂອງລັດຖະບານ ທ້າຍປີ 2017:**

ເພື່ອເຮັດໃຫ້ການປະຕິບັດວຽກງານຂອງລັດຖະບານ ສືບຕໍ່ດໍາເນີນຢ່າງມີປະສິດທິຜົນ, ໃຫ້ບັນດາກະຊວງ, ອົງການລັດທຽບເທົ່າກະຊວງ ແລະ ທ້ອງຖິ່ນ ສຸມໃສ່ປະຕິບັດວຽກງານສໍາຄັນ ດັ່ງນີ້:

1) ເອົາໃຈໃສ່ຮັກສາສະຖຽນລະພາບທາງດ້ານການເມືອງ, ຄວາມສະຫງົບ ແລະ ເປັນລະບຽບຮຽບຮ້ອຍຂອງສັງຄົມ ເພື່ອສ້າງສະພາບແວດລ້ອມ ແລະ ຕົ່ງອນໄຂໃຫ້ແກ່ການພັດທະນາຢ່າງຕໍ່ເນື່ອງ; ສຸມໃສ່ແກ້ໄຂປະກົດການຫຍໍ້ຫໍ້ດ້ານສັງຄົມ (ບັນຫາຢາເສບຕິດ, ການຊົງຊັບ, ຂີ້ລັກງັດແງະ, ອັກຄີໄພ,...) ໃຫ້ຫຼຸດໜ້ອຍຖອຍລົງໃນຂອບເຂດທົ່ວປະເທດ; ແກ້ໄຂບັນຫາຊາຍແດນກັບກໍາປູເຈຍດ້ວຍສັນຕິວິທີ, ຫລີກລ້ຽງການປະທະກັນທາງດ້ານກໍາລັງທະຫານ ແລະ ທໍາລາຍສາຍພົວ ພັນບ້ານໃກ້ເຮືອນຄຽງທີ່ດີ ແລະ ເປັນມູນເຊື້ອມາຍາວນານ. ເຖິງຢ່າງໃດກໍຕາມ, ພວກເຮົາຕ້ອງມີສະຕິລະວັງຕົວ ແລະ ຢູ່ໃນທໍາກຽມພ້ອມເພື່ອແກ້ໄຂທັນການທຸກໆກໍລະນີ ທີ່ອາດຈະເກີດຂຶ້ນ.

2) ສືບຕໍ່ແກ້ໄຂບັນຫາເສດຖະກິດ ເພື່ອໃຫ້ມີທິດທັນປ່ຽນທີ່ໜັກແໜ້ນ, ສຸ່ຊົນໃຫ້ບັນລຸຄາດໝາຍຕາມແຜນພັດທະນາເສດຖະກິດ-ສັງຄົມປີ 2017 ທີ່ສະພາແຫ່ງຊາດຮັບຮອງ; ສ້າງພື້ນຖານແຂງແກ່ນໃຫ້ແກ່ການຈັດຕັ້ງປະຕິບັດແຜນປີ 2018 ແລະ ປີຕໍ່ໆໄປ ດ້ວຍການຄຸ້ມຄອງເສດຖະກິດມະຫາພາກໃຫ້ໜັ້ນທ່ຽງ ແລະ ຊຸກຍູ້ການຈັດຕັ້ງປະຕິບັດທິດທາງ-ມາດການກະຕຸ້ນເສດຖະກິດ ໃຫ້ມີປະສິດທິຜົນ ໂດຍລົງເລິກວຽກງານຈຸດສຸມໃນແຕ່ລະດ້ານ ຄື:

- ສຸ່ຊົນເກັບລາຍຮັບໃຫ້ໄດ້ຕາມແຜນ ຫຼື ລິ້ນແຜນ ເພື່ອຮັບປະກັນໃຫ້ງົບປະມານມີຄວາມຄ່ອງຕົວ ແລະ ຫຼຸດຜ່ອນການຂາດດູນ, ດໍາເນີນການອວ່າຍໜີ້ສາມແຈ ໃຫ້ສໍາເລັດໃນທ້າຍປີ 2017 ແລະ ສືບຕໍ່ຊຸດຄົ້ນແຫຼ່ງທຶນ ເພື່ອຊໍາລະໜີ້ສິນໂຄງການລົງທຶນຂອງລັດໃຫ້ໄດ້ຕາມແຜນ; ຄົ້ນຄວ້າ ແລະ ປັບປຸງນະໂຍບາຍເພີ່ມອາກອນຊົມໃຊ້ສໍາລັບສິນຄ້າຟຸມເຟືອຍ ຢ່າງສົມເຫດສົມຜົນ ເພື່ອສ້າງລາຍຮັບເຂົ້າງົບປະມານ.

- ຮັບຮ້ອນຄົ້ນຄວ້ານະໂຍບາຍສິນເຊື້ອ ເພື່ອຊຸກຍູ້ການເຄື່ອນໄຫວທຸລະກິດ, ການຜະລິດສິນຄ້າ ແລະ ບໍລິການ ທີ່ເປັນທໍາແຮງຂອງເສດຖະກິດແຫ່ງຊາດ ກໍຄືແຕ່ລະທ້ອງຖິ່ນໂດຍມີມາດຕະການທີ່ຊັດເຈນ ແລະ ໂປ່ງໃສ່ ໃນການເລືອກເຟັ້ນຫົວໜ່ວຍທຸລະກິດທີ່ມີຜົນງານ ແລະ ມີຄວາມສາມາດໃນການຂະຫຍາຍທຸລະກິດ; ຕິດຕາມ ແລະ ຄຸ້ມຄອງອັດຕາແລກປ່ຽນໃຫ້ມີສະຖຽນລະພາບ. ຖ້າຈໍາເປັນ ກໍອາດຜ່ອນຄາຍ



ນະໂຍບາຍເງິນຕາ ແຕ່ຕ້ອງສົມຄູ່ກັບການຮັກສາສະຖຽນລະພາບ ຂອງອັດຕາແລກປ່ຽນຕາມກົນໄກຕະຫຼາດ ໂດຍມີການຄຸ້ມຄອງທີ່ດີ ແລະ ຮັດກຸມ.

– ສືບຕໍ່ປັບປຸງ ຫຼື ປະຕິຮູບບັນດາລັດວິສາຫະກິດ ທີ່ເຄື່ອນໄຫວບໍ່ມີປະສິດທິຜົນ ຫລື ມີປະສິດທິຜົນຕໍ່າໃຫ້ໄວ ເປັນຕົ້ນແມ່ນລັດວິສາຫະກິດການບິນລາວ, ລັດວິສາຫະກິດໄຟຟ້າລາວ, ທະນາຄານທຸລະກິດລັດ ແລະ ອື່ນໆ. ການປັບປຸງລັດວິສາຫະກິດ ສາມາດເຮັດໃນຫຼາຍຮູບການຕາມຈຸດພິເສດ ແລະ ສະພາບຄວາມເປັນຈິງຂອງວິສາຫະກິດ ເຊັ່ນ: ຍົກລະດັບຄວາມຮູ້ຄວາມສາ ມາດຂອງຜູ້ບໍລິຫານ ແລະ ພະນັກງານ, ປັບປຸງຄະນະບໍລິຫານທີ່ເຮັດວຽກບໍ່ມີປະສິດທິຜົນ (ກ້າວໄປສູ່ການນຳໃຊ້ຜູ້ບໍລິຫານມືອາຊີບ), ຫັນລັດວິສາຫະກິດໄປສູ່ຮູບການລົງທຶນ ຫຼື ສັນຍາຈ້າງບໍລິຫານ ທີ່ມີປະສິດທິຜົນ ຫຼື ຫັນໄປສູ່ຮູບກຳມະສິດອື່ນ ແຕ່ຕ້ອງໄດ້ຄົ້ນຄ້ວາວິໄຈ ແລະ ຊ້ຳຊ້າ ໃຫ້ເລິກເຊິ່ງ ແລະ ຮອບຄອບ ເພື່ອບໍ່ໃຫ້ລັດເສຍຜົນປະໂຫຍດ, ການປັບປຸງຕ້ອງສອດຄ່ອງກັບທິດທາງ ແລະ ເປົ້າໝາຍການພັດທະນາປະເທດໃນໄລຍະຍາວ.

– ສືບຕໍ່ເອົາໃຈໃສ່ຈັດຕັ້ງປະຕິບັດ ມາດຕະການປະຢັດ-ຕ້ານການຟຸມເຟືອຍຢ່າງເຂັ້ມງວດ, ເປັນລະບົບ ແລະ ຕໍ່ເນື່ອງ ໂດຍສະເພາະແມ່ນການຈຳກັດການໃຊ້ຈ່າຍງົບປະມານຂອງລັດ ໃນການຈັດງານລ້ຽງຮັບແຂກ, ໄປເຄື່ອນໄຫວຕ່າງປະເທດ ແລະ ອື່ນໆ. ພ້ອມກັນນັ້ນ, ກໍ່ໃຫ້ພິຈາລະນາຢ່າງຮອບຄອບຖີ່ຖ້ວນ ແລະ ລະອຽດເລິກເຊິ່ງ ຕໍ່ທຸກໆການລົງທຶນໃໝ່ ເພື່ອຫຼີກເວັ້ນມູນຄ່າສູງເກີນຕົວຈິງ ແລະ ບໍ່ມີປະສິດທິຜົນ (ຕາມຄຳສັ່ງ ເລກທີ 09/ນຍ ວ່າດ້ວຍການປະຢັດລາຍຈ່າຍງົບປະມານແຫ່ງລັດໃຫ້ມີປະສິດທິຜົນ), ເຂັ້ມງວດໃນການກວດກາການສະເໜີຂໍພິຈາລະນາລາຍຈ່າຍບໍລິຫານ, ລາຍຈ່າຍດັດສິມ, ລາຍຈ່າຍຊື້ໃໝ່ ແລະ ອື່ນໆ.

– ປັບປຸງສະພາບແວດລ້ອມ ແລະ ບັນຍາກາດຂອງການລົງທຶນ ເພື່ອຊຸກຍູ້ ແລະ ສົ່ງເສີມການເຄື່ອນໄຫວຂອງພາກທຸລະກິດ ທັງພາຍໃນ ແລະ ຕ່າງປະເທດ ໂດຍສືບຕໍ່ປັບປຸງກົນໄກຈັດຂັ້ນຕອນການອະນຸມັດໃຫ້ມີຄວາມວ່ອງໄວ, ໂປ່ງໃສ່, ຍຸຕິທຳ ແລະ ຄຸ້ມຄອງການລົງທຶນໃຫ້ມີປະສິດທິຜົນ; ແກ້ໄຂຂອດອຸດຕັນ ແລະ ທັບມ້າງສິ່ງກົດຂວາງຕ່າງໆ ເພື່ອອຳນວຍຄວາມສະດວກ ແລະ ຫຼຸດຜ່ອນຕົ້ນທຶນໃຫ້ຜູ້ປະກອບການທັງພາຍໃນ ແລະ ຕ່າງປະເທດ ໃນຂອບເຂດທົ່ວປະເທດ.

– ຮີບຮ້ອນຄົ້ນຄວ້າ ແລະ ຜັນຂະຫຍາຍນະໂຍບາຍສົ່ງເສີມ ແລະ ພັດທະນາວິສາຫະກິດຂະໜາດນ້ອຍ ແລະ ກາງ ໃຫ້ສາມາດປະຕິບັດໄດ້ຢ່າງມີປະສິດທິຜົນ. ຄົ້ນຄວ້າສ້າງກອງທຶນ ແລະ ລະດົມທຶນ ເພື່ອຊຸກຍູ້ການຈັດຕັ້ງປະຕິບັດນະໂຍບາຍດັ່ງກ່າວ ແລະ ສ້າງເງື່ອນໄຂໃຫ້ວິສາຫະກິດຂະໜາດນ້ອຍ ແລະ ກາງ ສາມາດດຳເນີນທຸລະກິດ ຕິດພັນກັບການປະຕິບັດບັນດານະໂຍບາຍ, ທິດທາງ ແລະ ແຜນການທີ່ລັດຖະບານໄດ້ວາງອອກ ເປັນຕົ້ນການຜະລິດເປັນສິນຄ້າ, ການຄ້າປະກັນສະບຽງອາຫານ, ການປຸງແຕ່ງຜະລິດກະສິກຳ ແລະ ອຸດສາຫະກຳ, ການຄ້າ, ການບໍລິການ, ການທ່ອງທ່ຽວ ແລະ ອື່ນໆ; ຊຸກຍູ້ ແລະ ອຳນວຍຄວາມສະດວກໃຫ້ແກ່ການຈັດຕັ້ງປະຕິບັດໂຄງການລົງທຶນຂະໜາດໃຫຍ່ ໃຫ້ດຳເນີນໄປຕາມແຜນ ເຊັ່ນ: ໂຄງການທາງລົດໄຟລາວ-ຈີນ, ໂຄງການລົງທຶນດ້ານພະລັງງານ ແລະ ບໍ່ແຮ່, ໂຄງການພັດທະນາເຂດເສດຖະກິດພິເສດ ແລະ ເຂດເສດຖະກິດສະເພາະ, ໂຄງການຂະຫຍາຍສະໜາມບິນ ແລະ ອື່ນໆ ທີ່ລັດຖະບານໄດ້ອະນຸມັດໄປແລ້ວ.

– ກຽມຄວາມພ້ອມໃຫ້ແກ່ການເປີດປີທ່ອງທ່ຽວໃຫ້ມີເນື້ອໃນ ແລະ ຄຸນນະພາບ. ສ້າງ ແລະ ຈັດຕັ້ງປະຕິບັດແຜນການ, ແຜນງານ ແລະ ກິດຈະກຳລະອຽດ ໃນແຕ່ລະດ້ານໃຫ້ມີປະສິດທິຜົນ ເປັນຕົ້ນ



ແມ່ນການໂຄສະນາ, ການປັບປຸງແຫລ່ງທ່ອງທ່ຽວ, ການປັບປຸງພື້ນຖານໂຄງລ່າງ ທີ່ຈຳເປັນ, ການບໍລິການ ນຳທ່ຽວ, ແຜນບໍລິການສາທາລະນະສຸກ ແລະ ອື່ນໆ. ໃຫ້ຖືເອົາປີທ່ອງທ່ຽວ ປີ 2018 ເປັນວາລະສຳຄັນ ຂອງຊາດ ແລະ ເປັນກຳລັງແຮງສຳຄັນ ຂອງການກະຕຸ້ນເສດຖະກິດ. ພ້ອມກັນນີ້, ກໍຄວນເອົາໃຈໃສ່ວຽກ ງານປົກປັກຮັກສາ ແລະ ໂຄສະນາເຜີຍແຜ່ວັດທະນາທຳ ແລະ ຮິດຄອງປະເພນີອັນດີງາມຂອງຊາດ. ກຽມ ຄວາມພ້ອມເພື່ອຮັບມືກັບເຫດການທີ່ບໍ່ຄາດຄິດ ທີ່ອາດສ້າງຄວາມບໍ່ສະຫງົບ ແລະ ກະທົບຕໍ່ບົດບາດ, ຊື່ ສຽງ ແລະ ຄວາມເຊື່ອໝັ້ນຂອງນັກທ່ອງທ່ຽວ ກໍ່ຄືຕ່າງປະເທດ ຕໍ່ປະເທດເຮົາ.

3) ສືບຕໍ່ພັດທະນາທາງດ້ານສັງຄົມ, ພັດທະນາຊົນນະບົດ ແລະ ລຶບລ້າງຄວາມທຸກຍາກ ໂດຍ ເອົາໃຈໃສ່ປັບປຸງຄຸນນະພາບການສຶກສາ ແລະ ສາທາລະນະສຸກ ໃນເຂດຊົນນະບົດຫ່າງໄກສອກຫລີກ, ສຸມທົນຮອນເຂົ້າໃນການປັບປຸງ ແລະ ກໍ່ສ້າງພື້ນຖານໂຄງລ່າງຊົນນະບົດ ເປັນຕົ້ນແມ່ນບັນດາໂຄງການ ພັດທະນາໄຟຟ້າ, ຖະໜົນຫົນທາງ, ນໍ້າປະປາ, ນໍ້າສະອາດ, ຊົນລະປະທານ, ໂຮງຮຽນ, ໂຮງໝໍ, ສຸກສາລາ ອຸປະກອນການສຶກສາ ແລະ ການແພດ ແລະ ອື່ນໆ ທີ່ມີແຜນລະອຽດ ແລະ ໄດ້ຮັບການປະເມີນແລ້ວ. ຍົກລະດັບການສິດສອນຂອງຄູ ແລະ ບົດຮຽນປະສົບການຂອງໝໍ ກໍ່ຄືພະຍາບານຢູ່ຊົນນະບົດໃຫ້ສູງຂຶ້ນ. ຈັດສັນພູມລຳເນົາ ແລະ ເຂດທຳມາຫາກິນ, ແຫລ່ງນໍ້າເພື່ອທຳການຜະລິດ, ແນະນຳບົດຮຽນ ແລະ ເຕັກນິ ວິຊາການ, ສະໜອງແນວພັນພືດ ແນວພັນສັດ ແລະ ຊ່ວຍເຫຼືອດ້ານອື່ນໆ ທີ່ຈຳເປັນໃຫ້ປະຊາຊົນ ເພື່ອໃຫ້ ສາມາດທຳການຜະລິດ ກຸ້ມຕົນເອງ ແລະ ຂາຍເປັນສິນຄ້າ ເພື່ອຍົກສູງລະດັບຊີວິດການເປັນຢູ່ຂອງປະຊາ ຊົນຢູ່ຊົນນະບົດ ໃຫ້ດີຂຶ້ນ ແລະ ເຮັດໃຫ້ອັດຕາຄວາມທຸກຍາກ ຫລຸດລົງເປັນກ້າວໆ.

4) ສືບຕໍ່ຍຸ້ງແຮງການພັດທະນາໃຫ້ໄປຕາມທິດທີ່ຍືນຍົງ ໂດຍເພີ່ມທະວີຄວາມເຂັ້ມງວດໃນການ ຄຸ້ມຄອງ ແລະ ກວດກາການຂຸດຄົ້ນໄມ້ ແລະ ການເຄື່ອນຍ້າຍໄມ້ ຄຽງຄູ່ກັບການຫັນທຸລະກິດໄມ້ ໄປສູ່ ການຜະລິດ ທີ່ເປັນລະບົບ ຄົບວົງຈອນ (ມີການປູກ, ການຕັດ, ການປຸງແຕ່ງ ແລະ ການສົ່ງອອກ ຜະລິດຕະພັນສຳເລັດຮູບ); ສືບຕໍ່ກວດກາ ແລະ ຄຸ້ມຄອງປ່າສະຫງວນແຫ່ງຊາດ ໂດຍການມີສ່ວນຮ່ວມ ຂອງປະຊາຊົນ ເພື່ອດຶງປະຊາຊົນອອກຈາກການຕັດໄມ້ທຳລາຍປ່າ, ເປັນຜູ້ກວດກາ ແລະ ປ້ອງກັນການ ບຸກລຸກ-ທຳລາຍປ່າໄມ້, ສ້າງໃຫ້ປະຊາຊົນໄດ້ຮັບຜົນປະໂຫຍດ ຕິດພັນກັບການປົກປັກຮັກສາປ່າໄມ້ ແລະ ຊັບພະຍາກອນທຳມະຊາດ. ພ້ອມກັນນີ້, ກໍ່ຕ້ອງມີແຜນພື້ນຟູປ່າໄມ້ທີ່ຂຸດໂຊມ ຈາກການບຸກລຸກລັກລອບ ຕັດທີ່ຜິດກົດໝາຍ ແລະ ຈາກຜົນກະທົບຂອງໂຄງ ການພັດທະນາ ໂດຍມີການກຳນົດແຫລ່ງງົບປະມານ ເພື່ອການພື້ນຟູປ່າໄມ້ຢ່າງຊັດເຈນ ຈຶ່ງຈະສາ ມາດປະຕິບັດໄດ້.

5) ສືບຕໍ່ເພີ່ມທະວີຄວາມສັກສິດ ແລະ ປະສິດທິຜົນໃນການຄຸ້ມຄອງລັດ-ຄຸ້ມຄອງສັງຄົມ ຕາມ ກົດໝາຍ ແລະ ລະບຽບການຢ່າງເຂັ້ມງວດ. ເລີ່ມແຕ່ປີ 2016 ລັດຖະບານໄດ້ກວດ ກາຄືນການຕົກລົງ ຂອງພາກລັດ ແລະ ການເຄື່ອນໄຫວທຸລະກິດ ທີ່ບໍ່ສອດຄ່ອງກັບກົດໝາຍ ແລະ ລະບຽບການຈຳນວນໜຶ່ງ ເປັນຕົ້ນແມ່ນການຫັນຊັບສິນເປັນທຶນ, ການຈັດຕັ້ງປະຕິບັດໂຄງການລົງ ທຶນຂອງລັດຕິດພັນກັບການກູ້ຢືມ ໂດຍບໍ່ຜ່ານການປະມຸນ (ໂຄງການ EPC), ການນຳເຂົ້ານໍ້າມັນ, ພາຫະນະ, ວັດສະດຸກໍ່ສ້າງ, ສິນຄ້າ ບໍລິໂພກ ແລະ ອື່ນໆ. ຂະບວນການກວດກາດັ່ງກ່າວນີ້, ໄດ້ດຳເນີນໄປຕາມຂັ້ນຕອນ ແລະ ໃຊ້ເວລາຫລາຍ ສົມຄວນ ແລະ ການກວດກາຫລາຍໂຄງການ ຍັງບໍ່ທັນສຳເລັດສົມບູນ ແຕ່ກໍ່ສາມາດຊອກເຫັນການ ປະຕິບັດທີ່ບໍ່ສອດຄ່ອງກັບກົດໝາຍ ແລະ ລະບຽບການ, ເຫັນການຮົ່ວໄຫລຂອງງົບປະມານຈຳນວນ ຫລວງຫລາຍ ແລະ ສາມາດກອບກູ້ຄືນລາຍຮັບເຂົ້າງົບປະມານ. ພ້ອມກັນນີ້, ກໍ່ເປັນການສົ່ງສັນຍານເຕືອນ



ອົງການຈັດຕັ້ງລັດ ກໍຄືຜູ້ປະກອບການ ເຖິງຄວາມເອົາຈິງເອົາຈັງຂອງລັດຖະບານໃນການຈຳກັດຮັດແຄບ ແລະ ລົງໂທດຜູ້ກະທຳຜິດ ພ້ອມທັງຫັນການຄຸ້ມຄອງລັດ-ຄຸ້ມຄອງສັງຄົມ ໃຫ້ເຂົ້າສູ່ການຈັດຕັ້ງປະຕິບັດ ກົດໝາຍ ແລະ ລະບຽບການຢ່າງເຂັ້ມງວດ. ສຳລັບປີ 2018 ແລະ ປີຕໍ່ໆໄປ, ລັດຖະບານຈະໄດ້ສືບຕໍ່ເສີມ ຂະຫຍາຍຕາມທິດທາງດັ່ງກ່າວ ຢ່າງແຂງແຮງ.

6) ສືບຕໍ່ປັບປຸງກົນໄກການປະສານງານ ແລະ ປະສານສົມທົບ ລະຫວ່າງຂະແໜງການຂັ້ນສູນ ກາງ ແລະ ອົງການປົກຄອງທ້ອງຖິ່ນ ໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ ໃຫ້ມີປະ ສິດທິຜົນ. ປະຈຸບັນລັດຖະບານໄດ້ມອບໃຫ້ສະຫາຍ **ສອນໄຊ ສິພັນດອນ, ຮອງນາຍົກລັດຖະມົນ ຕີ** ເປັນຜູ້ຊີ້ນຳ ແລະ ມອບໃຫ້ລັດຖະມົນຕີປະຈຳສຳນັກງານນາຍົກລັດຖະມົນຕີ ເປັນຜູ້ປະສານງານກັບ ບັນດາຂະແໜງການ ແລະ ທ້ອງຖິ່ນ. ລັດຖະບານໄດ້ສະຫຼຸບຕີລາຄາ ແລະ ກຳນົດທິດທາງ ໃນການປັບປຸງ ກົນໄກດັ່ງກ່າວແລ້ວ ແລະ ຈະໄດ້ສືບຕໍ່ສະຫຼຸບຖອດຖອນບົດຮຽນການຈັດຕັ້ງປະຕິບັດ ແລະ ປັບປຸງຕໍ່ໄປ ອີກ ເພື່ອໃຫ້ແທດເໝາະກັບຄວາມຮຽກຮ້ອງຕ້ອງການຂອງວຽກງານ ແລະ ຊຸກຍູ້ໃຫ້ຂະແໜງການ ແລະ ທ້ອງຖິ່ນ ສາມາດເສີມຂະຫຍາຍທ່າແຮງ, ຄວາມອາດສາມາດ ແລະ ຄວາມຮັບຜິດຊອບຂອງຕົນໃຫ້ສູງຂຶ້ນ ເພື່ອຮັບປະກັນປະສິດທິຜົນໃນການປະຕິບັດວຽກງານ.

7) ໃຫ້ບັນດາສະມາຊິກລັດຖະບານ, ເຈົ້າຄອງນະຄອນຫຼວງ ແລະ ບັນດາເຈົ້າແຂວງ ສືບຕໍ່ເອົາ ໃຈໃສ່ ແລະ ບຸກບືນຫລາຍຂຶ້ນຕື່ມໃນການຊີ້ນຳ, ຕິດຕາມ, ຊຸກຍູ້ ແລະ ກວດກາການຈັດຕັ້ງປະຕິບັດ ບັນດາວຽກຈຸດສຸມ ພາຍໃຕ້ຄວາມຮັບຜິດຊອບຂອງຕົນ ໃຫ້ມີປະສິດທິຜົນ. ບັນດາຂະແໜງການ ແລະ ທ້ອງຖິ່ນ ຕ້ອງບຸກບືນ, ຫ້າວຫັນ ແລະ ແຂ່ງຂັນກັນ ເພື່ອພັດທະນາ, ສ້າງຜົນງານ ແລະ ປະກອບສ່ວນເຂົ້າ ໃນການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດ ໂດຍສະເພາະ ໃນປີ 2017 ນີ້ ແຜນ ສຸ່ຊົນໃຫ້ບັນລຸຄາດໝາຍທີ່ວາງໄວ້. ເພື່ອເປັນການກະຕຸກຊຸກຍູ້ການເກັບລາຍຮັບຂອງທ້ອງຖິ່ນ, ລັດຖະ ບານ (ພາຍໃຕ້ການຕົກລົງຂອງກົມການເມືອງສູນກາງພັກ) ຕົກລົງໃຫ້ແບ່ງເຄິ່ງໜຶ່ງຂອງບ້ວງເງິນເກີນແຜນ ທີ່ທ້ອງຖິ່ນເກັບໄດ້ ໃຫ້ທ້ອງຖິ່ນນຳໃຊ້ ແລະ ໃຫ້ຈັດສັນເຂົ້າໃນແຜນແກ້ໄຂໜີ້ສິນເປັນບຸລິມະສິດ ພ້ອມ ທັງມີການສະຫຼຸບລາຍງານໃຫ້ລັດຖະບານ.

8) ສະເໜີໃຫ້ບັນດາອົງການຈັດຕັ້ງຂອງພັກ, ອົງການກວດກາລັດຖະບານ, ສະພາແຫ່ງຊາດ, ສານປະຊາຊົນ, ອົງການໄອຍະການປະຊາຊົນ, ສູນກາງແນວລາວສ້າງຊາດ, ສະຫະພັນນັກຮົບເກົ່າ ແລະ ອົງການຈັດຕັ້ງມະຫາຊົນ ສືບຕໍ່ຕິດຕາມ, ກວດກາ ແລະ ປະສານສົມທົບ ຢ່າງໃກ້ສິດຕິດແທດ ກັບ ລັດຖະບານ ກໍຄືກັບບັນດາຂະແໜງການ ແລະ ອຳນາດການປົກຄອງທ້ອງຖິ່ນ ເພື່ອສ້າງເງື່ອນໄຂ, ຮ່ວມໄມ້ ຮ່ວມມື ແລະ ຊຸກຍູ້ໃຫ້ລັດຖະບານປະຕິບັດພາລະບົດບາດ, ໜ້າທີ່ ແລະ ຂອບເຂດສິດ ທີ່ໄດ້ກຳນົດໃນ ກົດໝາຍວ່າດ້ວຍລັດຖະບານໃຫ້ມີປະສິດທິຜົນສູງ.

**ຕາງໜ້າລັດຖະບານ,  
ນາຍົກລັດຖະມົນຕີ**



**ທອງລຸນ ສີສຸລິດ**